

साप्ताहिक बाजारों तथा अनुचित पार्किंग के कारण उत्पन्न होने वाली असुविधा के लिए पुलिस कमिश्नर को पत्र लिखिए।

सेवा में

पुलिस आयुक्त

दक्षिणी क्षेत्र

मालवीय नगर

नई दिल्ली

विषय : साप्ताहिक बाजारों और पार्किंग की असुविधा के संबंध में पत्र

महोदय

मैं आपका ध्यान अनुचित पार्किंग तथा साप्ताहिक बाजारों के कारण लोगों को होने वाली कठिनाइयों की ओर दिलाना चाहता हूँ।

यहाँ विविध कॉलोनियों में लगने वाले साप्ताहिक बाजारों के कारण सड़क इतनी अधिक व्यस्त हो जाती है कि पैदल चलना मुश्किल हो जाता है तथा गाड़ियों की अनुचित पार्किंग के कारण स्कूटर, साइकिल जैसे छोटे वाहनों का भी निकलना मुश्किल हो जाता है।

मैं आपसे निवेदन करता हूँ कि स्थिति में सुधार के लिए कोई ठोस कदम उठाएँ। अगर संभव हो तो इन स्थानों पर कुछ पुलिसकर्मी तैनात कर दिए जाएँ, ताकि वे यहाँ अनुशासन बनाए रखें। इससे इस समस्या का काफी हद तक समाधान हो सकता है।

सहयोग के लिए धन्यवाद

भवदीय

मनीष पाल

मालवीय नगर

नई दिल्ली

दिनांक : 2 जून, 20XX

आपका छोटा भाई परीक्षा में असफल हो गया है, उसे सांत्वना देते हुए पत्र लिखिए।

530, कालका जी

नई दिल्ली

दिनांक : 20 मई, 20XX

प्रिय अशोक

शुभाशीष

आज की डाक से माता जी का पत्र प्राप्त हुआ। यह जानकर अत्यंत अफ़सोस हुआ कि तुम नवीं कक्षा की परीक्षा में सफल नहीं हो सके हो। मुझे इस वर्ष शुरू से ही ऐसा महसूस हो रहा था क्योंकि इस साल तुम काफ़ी बीमार रहे जिस कारण विद्यालय भी नहीं जा सके। इसमें निराश होने की कोई बात नहीं है।

जीवन में उतार-चढ़ाव, सफलता-असफलता तो आती ही रहती है, इसलिए तुम ज़्यादा दुखी मत होना। विफलता फिर से तैयार होने का संकेत है। अभी भी कुछ नहीं बिगड़ा है। तुम फिर से परीक्षा की तैयारी करो और प्रथम श्रेणी में उत्तीर्ण होकर अपनी विफलता को सफलता में बदल दो।

मुझे पूर्ण विश्वास है कि अब तुम अपने हृदय से निराशा के भाव त्यागकर धैर्यपूर्वक आशा के साथ अध्ययन में जुट जाओगे।

पूजनीया माता जी तथा पिता जी को चरण स्पर्श। चिट्ठू को प्यार।

पत्र के उत्तर की प्रतीक्षा में।

तुम्हारा अग्रज

सुनील